

ಶ್ರೀ ವಿಜಯದಾಸಾರ್ಯ ವಿರಚಿತ

ಶ್ರೀ ವೆಂಕಟಗಿರಿ ಸುಳಾದಿ

ರಾಗ ಸಾವೇರಿ

ಧ್ರುವತಾಳ

ಗಿರಿಯ ಶಿಖರವ ಕಂಡೆ ಅರುಣ ಸುವರ್ಣಮಯ
ಮಿರುಗುತಿದೆ ಚತುರ್ಧಶ ಧರೆಯೊಳಗೆ ಮೆರುವುತಿದೆ
ಎರಗುತಿದೆ ಮನವಿರದೆ ಕರಗುತಲಿದೆ ದುರಿತಪಾಶ
ಪರಿಯುತಿದೆ ಪೀಯೂಷ ಸುರಿವುತಿದೆ ಅನುಗಾಲ
ವರಕಲ್ಪಕಲ್ಪಕ್ಕೆ ಅರಸಿ ನೋಡಿದರು ಈ
ಗಿರಿಗೆ ಸಮಾನೆಂದುರು ಕಾಣೆ ನಾನಾವಲ್ಲಿ
ಪರಿ ಪರಿಯ ತೆರದಿ ಶೃಂಗಾರಲಂಕಾರ ಸುಂ -
ದರ ಲಕ್ಷಣಗಳಿಂದ ಸರಸದಲಿ ಒಪ್ಪುತ್ತಿದೆ
ವರಗಿರಿಯ ತಿಮ್ಮ ತಿರುಮಲ ತಿರುವೆಂಗಳ
ಉರಗಿರಿಯವಾಸ ವಿಜಯವಿಠಲರೇಯ
ನಿರುತ ಉತ್ಸಾಹದಲ್ಲಿ ಸುರರೊಡೆಯನಿಷ್ಟ || 1 ||

ಮಟ್ಟತಾಳ

ಧರೆಗಿದು ವೈಕುಂಠಪುರವಿದು ನಿಜವೆಂದು
ಸುರರು ಕಿನ್ನರರು ಸಿದ್ಧರು ಗರುಡರು ಸಾ -
ಧ್ಯರು ಗಂಧರ್ವರು ಉರಗ ಯಕ್ಷರು ಕಿಂ -
ಪುರುಷರು ಚಾರಣರು ವರಮುನಿಗಳು ಭೂ -
ಸುರರು ಮೊದಲಾದ ಪರಿಪರಿ ಜ್ಞಾನಿಗಳು
ಚರಿಸುವರು ವಿಸ್ತಾರ ವೈರಾಗ್ಯದಲಿ
ಪರಮಪುರುಷ ತಿಮ್ಮಾ ವಿಜಯವಿಠಲನ
ಸ್ಮರಿಸಿ ಗಿರಿಯಲ್ಲಿ ಪರಗತಿ ಬಯಸುತ್ತ || 2 ||

ತ್ರಿವಿಡಿತಾಳ

ಫಲ ಮರ ಗಿಡ ಬಳ್ಳಿ ಖಗಮೃಗ ನಾನಾಕ
ಕುಲದ ಜೀವಿಗಳೆಲ್ಲ ಚರಿಸುವರಮರಾದಿ
ಕುಲದ ಕುಲದವರೆಲ್ಲ ಜನಿಸಿ ಒಂದು ರೂಪಿಲಿ
ಬಲು ಭಕ್ತಿಯಲ್ಲಿ ಸಾಧನ ಮಾಡುತ್ತ
ಸುಲಭರಾಗಿಪ್ಪರು ಆವಾಗ ಸುಜನಕೆ
ಪೊಳೆದು ಕಂಗಳಿಗೆ ಗೋಚರವಾಗುತ್ತ

ಮಲರಿಗೆ ಎಂದಿಗೆ ಕಾಣಿಸರೂ ಇದರ
ನೆಲಿಯಾ ಬಲ್ಲರು ಹರಿದಾಸರಯ್ಯಾ
ಬಲವಂತ ವೆಂಕಟ ವಿಜಯವಿಠಲರೇಯಾ
ಸಲಹೂವ ಈ ಗಿರಿಯ ಸಾರಿದ ಜನರಿಗೆ || 3 ||

ಅಟ್ಟತಾಳ

ಉರಗ ಗಿರಿಯ ಯಾತ್ರಿ ದುರುಳ ಮಾನವರಿಗೆ
ದೊರಕಾದು ದೊರಕಾದು ದೊರೆತಾರೆ ಫಲಿಸಾದು
ಹರಿಗುರು ಭಕ್ತುತಿಲಿ ಪರನಾಗಿ ನಡೆದಾ ಜ -
ನರಿಗಲ್ಲದೆ ಮತ್ತರಿಗೆ ಅತಿ ಸುಲಭವೆ
ಧರಧರ ವರ್ನಾ ಶ್ರೀವಿಜಯವಿಠಲ ತಿಮ್ಮ
ಕರುಣ ಮಾಡಲು ಆಶ್ಚರ್ಯಾಗದು ಕಾಣೊ || 4 ||

ಆದಿತಾಳ

ಮಾರುತನಿಂದಲಿ ಸೋತು ವಾರುಣೀಶ
ಮೇರುವೆ ಕುಮಾರನೊಳು ತರಂಗಾ
ಹಾರಲಾರದೆ ಇಲ್ಲಿ ಬಂದು ಮೂರು ಹತ್ತು ಯೋಜನ
ಪಾರಿಮಿತವಾಗಿ ಆದ್ರಿ ಧಾರುಣಿಯೊಳಗೆ ಸುಧಾ -
ಕರನಂತೆ ಪೊಳವುತಿದೆ ಆರು ಸಾರಿ ಗೇಲಿ ನಮ -
ಸ್ಯಾರ ಪ್ರದಕ್ಷಿಣೆ ಸುತ್ತ ವಾರಣದಿಂದ ಮಾಡಲು -
ದ್ವಾರನಾಗುವ ಕುಲಸಹಿತಾ
ಶ್ರೀರಮಣ ವೆಂಕಟ ವಿಜಯವಿಠಲ ತಿಮ್ಮ
ದೂರಮಾಡಿ ಪಾಪನಿಕರ ಬಾರದಂತೆ ಪಾಲಿಸುವ || 5 ||

ಜತೆ

ಅನಂತ ಜನ್ಮದ ಪುಣ್ಯ ಫಲಿಸಿದರೆ
ಅನಂತ ಗಿರಿಯಾತ್ರಿ ನೀವ ವಿಜಯವಿಠಲ ||

ಶ್ರೀ ವಿಜಯದಾಸಾರ್ಯ ವಿರಚಿತ ಶ್ರೀ ವೆಂಕಟೇಶನ ಯಾತ್ರಿ ಸುಳಾದಿ

ರಾಗ ಸಿಂಧುಭೈರವಿ

ಧ್ರುವತಾಳ

ವೆಂಕಟೇಶನ ಯಾತ್ರಿ ಎಂಥಾದೊ ವರ್ಣಿಸಲೊ
ಮಂಕು ಜನರಿಗೆ ದೊರಿಯಾದಿದು
ಪಂಕಜೋದ್ಯವ ಮೃಗಾಂಕಧಾರಾದಿಗಳು
ಕಿಂಕರರಾಗಿ ಕೊಂಡಾಡುವರು
ಡೊಂಕ ಮಾನವ ಗದೆ ಭುಜದಲ್ಲಿ ತಪುತ ಮು -
ದ್ರಾಂಕಿತ ಧರಿಸಿದ ಮನುಜ ಬಂದು
ಓಂಕಾರ ಪೂರ್ವಕದಿಂದ ಸ್ಮರಿಸೆ ಭವದ
ಸಂಕೋಲೆ ಕಡಿವದು ಒಮ್ಮೆ ಸಾರೀ
ಸಂಕಟ ಇಲ್ಲದ ಲೋಕದಲ್ಲಿ ಸರ್ವಾ -
ಲಂಕಾರಧರರಾಗಿ ಸುಖಿಸುವರೋ
ಶಂಕಿಸೆ ಇದರಲ್ಲಿ ಅಪವಾದ ನುಡಿದರೆ
ಶಂಕು ತಲೆಯ ಮ್ಯಾಲೆ ಹೊಡೆವ ಯಮನು
ಅಂಕುಶವೊ ಮಹಾ ದುರಿತವೆಂಬೊ ಕರಿಗೆ
ಪಂಕಜನಾಭನ ದಾಸರಿಗೆ ನಿತ್ಯಾ
ಶಂಕರ ಭರಣಾ ಶಾಯಿ ವಿಜಯವಿಠಲ ಬಿರಿ -
ದಂಕನ ಧ್ಯಾನ ನಿಲ್ಲಿಸಿದವಗೆ || 1 ||

ಮಟ್ಟತಾಳ

ಕನಕಗಿರಿ ದರುಶನ ಕಂಡ ಕಂಡ
ಮನುಜರಿಗಾಗದು ಕಾಣೊ
ಅನಿಮಿಷ ಗಂಗಾ ಯಮನೆ ಗೋದಾವರಿ
ಮಣಿಕರ್ಣಿಕೆ ಕೃಷ್ಣ ತನುಜ ಸಂಭವೆ ವರಹ
ತನುಜ ಕಾವೇರನ್ನು ತನಯ ಗೌತುಮ ರೇವಾ
ಮಿನಗುವ ಸರಸ್ವತೀ ಮಣಿಮುಕ್ತಿ ನಂದನಿ
ತಪತಿ ಕಪಿಲಾ ಗಣಪತೀ ಭೀಮರಥೀ
ಕನಕವತೀ ಸಿಂಧು ಕನಿಕಿ ವೇದಾವತಿ
ಘನಗೌಮತಿ ಕಾಗಿಣಿ ವಂಝರಿ ವರದ
ಪುನಹ ಪುನಹ ಕುಂತಿನಯು ನಾಮಾವತಿ
ನರಸಿಂಹ ತನುಜ ಶ್ರೋಣೀ ಭದ್ರ
ಇನಿತು ನಾನಾ ತರಂಗಿಣಿ ಮೊದಲಾಗಿ ಮ -
ಜ್ಜನಗೈದು ಮತ್ತೆ ವನಧಿ ಬಂಧನ ಕಾಶಿ
ಹನುಮನೊಡಿಯ ನಗರಿ ಪ್ರಣವ ವಿಮಾನ ಭೂಮಿ -
ಯನು ತಂದ ಕ್ಷೇತ್ರ ವನಜನಾಭನು ನೀ -

ರಿನಗಿರಿ ಜಗಕೆ ಭೂಷಣ ಪಾಂಡುರಂಗ
 ಕನಕ ಮುನಿವರದ ಚಿನುಮಯ ಜಗನ್ನಾಥ
 ಮನ ಮೆಚ್ಚಿಪ ಮದ್ವ್ಯಾಜುನಾ ದ್ವಾರಕಿ
 ಜನಾರ್ಥನ ಹರಿಹರ ನಾರಾಯಣ ನಿಧಿ
 ಮನ್ನಾರಿ ವನಜಾಕ್ಷನು ಹಸ್ತಿನಪುರ ಗಜಶೈಲ
 ತೃಣ ಶೈನಾನು ವಾಮನ ನವ ತಿರುಪತಿ
 ಗುಣನಿಧಿ ಸರಸಿಜ ಮುನಿವಂದ್ಯಕಾಗಿ
 ಕನಕವಾದ ಕ್ಷೇತ್ರ ಮುನಿಗಳು ಇದ್ದ ಭೂಮಿ
 ರಣಮಂಡಲ ಧರಣಿ ಧನುಷಣಿ ಕುಲದರಣ
 ಋಣವ ತಿದ್ದುವಕ್ಷೇತ್ರ ವಿಭೂತಿ ಕ್ಷೇತ್ರ
 ಮಣಿಕುಲ ವೃಂದಾವನ ಮಧುರಾ ಪ -
 ಟ್ವಣ ಗಂಡಿಕೆ ಮಾಯಾವತಿ ಪುಷ್ಕರಕ್ಷೇತ್ರ
 ಫಣಿಶಾಯಿ ಶ್ರೀರಂಗಪಟ್ಟಣ ಗೌತಮ
 ಮುನಿವರದ ವನಿತೇರಿಗೆ ಮೋಹನವಾದ ಉಡುಪಿ
 ಉಣಬಡಿಸಿದ ನಾರಾಯಣಿ ಕ್ಷೇತ್ರ
 ಅನು ಬದರಿನಾರಾಯಣ ಕ್ಷೇತ್ರ ಪಾ -
 ವನ ಪ್ರಯಾಗ ಕೂರ್ಮನಹೋಬಲ ಧ -
 ರಣಿ ಧರ ವಿಷ್ಣುವರ್ಧನಗೊಲಿದ ಚನ್ನ
 ಮಣಿಮಯ ಮಕುಟಾನು ವಂದಿನ ಧರಿಸುವ ಚಲ್ವ
 ಮನ್ನಥಕೋಟಿ ಕಿರಣ ಪೊಳೆವ ಗೋಪಾ -
 ಲನು ಸುಮಂಗಳ ಗಿರಿ ಷಣುಮೋಗ ಪಂಚಮೂರ್ತಿ
 ಗಣನೆ ಇಲ್ಲದ ಕ್ಷೇತ್ರವನು ನಾನಾವರ್ತಿ
 ಎಣಿಕೆ ಇಲ್ಲದಲೆ ಆವ ಮನುಜನು
 ಅನಂತಾನಂತ ಜನ್ಮವೊಂದು ಕ್ಷಣಬಿಡದಲೆ ಮಾಡಿ
 ಫಣಿಶೈಲದ ಯಾತ್ರ
 ಆಣುಮಾತರವನಿಗೆ ದೊರಕುವದು
 ಭಣಗು ಮಾನವಗೆ ಸಾಧನ ಬಾರದು ಕಾಣೊ
 ಗುಣಗಣ ನಿರ್ದೋಷ ವಿಜಯವಿಠಲ
 ತನ್ನನೆ ಸ್ಮರಿಸಲು ಕಾವನು ಶ್ರೀನಿವಾಸ || 2 ||

ರೂಪಕತಾಳ

ಗಿರಿಯ ತಪ್ಪಲಲ್ಲಿ ಮೆರೆವ ಕಪಿಲತೀರ್ಥ
 ಎರಡೊಂಭತ್ತು ತೀರ್ಥ ನಿರುತ ವಾಸವುಂಟು
 ನರರು ಮಿಂದು ಗೋತುರಗಳ ಉದ್ದರಿಸಿ
 ಹಿರಿದಾಗಿ ಧಾರುಣಿ ಸುರರ ತೃಪ್ತಿಯ ಬಡಿಸಿ
 ಪರಮ ಹರುಷದಲ್ಲಿ ಗಿರಿಯ ಸೋಪಾನವ
 ಭರದಿಂದಲೇರುತ್ತ ಎರಡ್ಯವತ್ತು ಮೆಟ್ಟು
 ಪರಿಮೀರದೆ ಕುಳಿತು ಹರಿಕಥಾಶ್ರವಣವ
 ತಿರುವೆಂಗಳೇಶನ ಚರಿತೆ ಕೊಂಡಾಡುತ್ತ
 ಬರುತ ನರಸಿಂಹನ ದರುಶನ ಕೈಕೊಂಡು
 ತೆರಳಿ ಗುಡಿಗೋಪುರ ಶಿಖರವನ್ನು ಕಂಡು ನಿಂ -

ದಿರದೆ ಪ್ರದಕ್ಷಿಣೆ ತಿರುಗಿ ಗುಡಿ ಪೌಳಿಯಲ್ಲಿ
 ಧರವರಹ ದೇವಗೆ ಎರಗಿ ಪುಷ್ಕರಣಿಗೆ
 ಸರಸದಲ್ಲಿ ನಮಿಸಿ ಪರಿಶುದ್ಧನಾಗಿ ದೇವ
 ದ್ವಾರವನ್ನು ಪೊಕ್ಕು ಗರುಡಗಂಬದ ಬಳಿಯಲ್ಲಿ
 ಪರಿರವಿಸಿ ಪೂರ್ವೋತ್ತರ ಪೂಜಿಯನ್ನು ತಿಳಿದು ಶ್ರೀ -
 ಹರಿಯ ಚಿಂತಿಸಿ ಅಲ್ಲಿ ಮರುತಾಂತರ್ಗತನೆಂದು
 ಪರಮಾತ್ಮನಾದ ಸುಂದರ ಶ್ರೀನಿವಾಸನ್ನು
 ನಿರೀಕ್ಷಿಸಿ ತನ್ನೊಳಗಿರತಕ್ಕ ಮೂರ್ತಿಯ
 ಅರಿದು ಆತನ ಗುಣೋತ್ಕರಷಣಿಯನು ಮಾಡಿ
 ಸ್ಮರಿಸಲು ಬೇಗ ದುಸ್ತರವನ್ನು ದಾಟಿಸುವ
 ಪರಮ ಮಂಗಳರೂಪ ವಿಜಯವಿಠಲ ತಿಮ್ಮ
 ಕರೆದರೆ ಕರವಿಡಿದು ಕರದೊಯ್ಯ ಮುಕುತಿಗೆ || 3 ||

ಝಂಪತಾಳ

ಸ್ವಾಮಿ ಪುಷ್ಕರಿಣಿಯ ಸ್ನಾನವನ್ನು ಮಾಡಿ ಸು -
 ತ್ರಾಮಾದಿ ತೀರ್ಥಗಳ ಇರುಹು ತಿಳಿದೂ
 ನಾಮದ ವಿಚಾರ ಧರಿಸಿ ಕೇಳು ಉತ್ತಮೋ -
 ತ್ತಮರೊಡನೆ ಹಾರಿ ಹರಿದಾಡುತ್ತ
 ಕಾಮಕ್ರೋಧಗಳ ಬೇರರಿಸಿ ಕೀಳಿ
 ಹೇಮ ರಜಿತವಸನ ನಾನಾವರ್ಣ ಸಾಲಿ -
 ಗ್ರಾಮ ಮೊದಲಾದವು ದಾನವನಿತ್ತು
 ನೇಮ ನೈಮಿತ್ಯಗಳ ಚೆನ್ನಾಗಿ ಮಾಡಿ ಹರಿ -
 ನಾಮಂಗಳಡಿಗಡಿಗೆ ಉಚ್ಚರಿಸುತ್ತ
 ಕೋಮಲಾಂಗ ತಿಮ್ಮ ವಿಜಯವಿಠಲ ನಿತ್ಯ
 ಸಾಮಗಾಯನಲೋಲ ಭಕ್ತ ಪರಿಪಾಲ || 4 ||

ತ್ರಿವಿಡಿತಾಳ

ಅಪರಾಧಿ ನಾನೆಂದು ತನ್ನವಗುಣಂಗಳ
 ಸ್ವಪನದಲಿ ಬಿಡದೆ ಮಾಡಿದವು
 ಕಪಟದಲಿ ನಡೆದು ಪರರ ವಂಚಿಸಿ ದ್ರವ್ಯ
 ಅಪಹರಿಸಿ ನಾನ ಮಾಯಗಳ ತೋರಿ
 ಕೃಪಣನಾಗಿದ್ದು ಇರಳು ಹಗಲು ಕಾಮ
 ಕುಪಿತ ಪುಂಜದಲ್ಲಿ ಕಾಲವನ್ನೇ ಕಳೆದು
 ಜಪಗಳ ಜರಿದು ಜಗದೊಳು ನಿತ್ಯದಲ್ಲಿ
 ತಪಸಿಗಳ ನಿಂದಿಸಿದ ತರುವಾಯವು
 ಉಪಕಾರ ಅರಿಯದೆ ಉಚಿತಾರ್ಥ ತಿಳಿಯದೆ
 ಅಪಹಾಸದಲಿ ನಿರಂತರ ತಿರುಗಿ
 ಅಪರಮಿತವಾಗಿ(ದ) ದೋಷಕಾರಿ ನಾನು
 ಕೃಪಣವತ್ಸಲ ತಿರುವೆಂಗಳೇಶಾ

ಕೃಪೆ ಮಾಡುವದೆಂದು ಈ ಪರಿ ನಮಿಸಲು
ಗುಪಿತ ಮಹಿಮನೀತ ಪರಿಪಾಲಿಪ
ಚಪಲನಯನ ತಿಮ್ಮ ವಿಜಯವಿಠಲ ಸದಾ
ದಿಪುತನಾಗಿ ತನ್ನ ಭಕ್ತಗೈ (ಭಜಕರಿಗೆ) ಪೊಳೆವನು || 5 ||

ಅಟ್ಟತಾಳ

ಶಿವನ ಬ್ರಹ್ಮಹತ್ಯ ಚಂದ್ರನ ಗುರುತಲ್ಪ
ಕವಿಯ ಸುರಾಪಾನ ಬಲಿಯ ಸ್ವರ್ಣಸ್ತ್ರೇಯಾ
ದಿವಿಜಪತಿಯ ಪರಯುವತಿ (ಸತಿಯ) ಗಮನದೋಷ
ಅವರಿವರ್ಯಾಕಿನ್ನು ಬಲಭಧ್ರನ ಪಾ -
ಪವನು ಪರಿಹಾರ ಜವನು ಮೊದಲಾದ
ದೇವತೆಗಳ ಪಾಪನಿವಹ ಬಿಟ್ಟು ಪೋಯಿತೀ ಗಿರಿಯಲ್ಲಿ
ಭವಗಿರಿಗೆ ವಜ್ರಾ ವಿಜಯವಿಠಲ ಬಾರ -
ದವಗೆ ದಯಮಾಡಾನೆಂದಿಗೂ || 6 ||

ಆದಿತಾಳ

ಮುಕುತಿ ಬೇಕಾದವಗೆ ಮುಕುತಾರ್ಥ ಕೇಳುವದು
ಭಕ್ತುತಿ ಪೂರ್ವಕದಿಂದ ಸಕಲ ಸಂಪದವಿ ಗ -
ಧಿಕವೆಂದು ತಿಳಿದು ಅಹಿಕವನ್ನು ಬಯಸದೆ
ತ್ವಕು ಇಂದ್ರಿಯಾದಿ ಹರಿಪಾದಕೆ ಸಮರ್ಪಿಸುತಲಿ
ಸುಖವ ಸುರಿದು ಬಾಷ್ಪೋದಕದಲ್ಲಿ ನೆನೆನೆನದು
ಅಖಿಲದಾಸರ ಕೂಡ ಅಕಟಾ ನಲಿದಾಡಿ ಕುಣಿದು
ಸಕಲ ಸುರರೊಡೆಯ ವಿಜಯವಿಠಲ ಸ್ವರ್ಣ -
ಮುಖರಿ ನಿವಾಸನ ಯಾತ್ರೈ ಗೈಯ್ಯುವದು || 7 ||

ಜತೆ

ಮತ್ಸರವನು ಅಳಿದ ಶ್ರೀ ವೆಂಕಟೇಶನ ಯಾತ್ರೈ
ಉತ್ಸಹದಲಿ ಮಾಡೆ ವಿಜಯವಿಠಲ ವೊಲಿವಾ (ಕಾಯಾಸ್) ||